

افغانستان آزاد – آزاد افغانستان

AA-AA

چو کشور نېاشد تن من مېباد بدین بوم و بر زنده یک تن مېباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

لیکوال او شنانند: نظر محمد مطمئن

۲۲ می ۲۰۱۵

د سولې شورا محوري غړی؛ د جنگ وزیر

کلونه کيږي چې افغان ولس ویل چې د سولې شورا ځینې غړي پخواني جنگسالاران دي، سولې ته ژمن نه دي، او نه هم د رېښتوني سولې له پاره کار کوي.

افغان حکومت پر دې ټینګار درلود چې هر ډول د سولې خبرې باید د سولې شورا د لاري مخکې یورل شي، ولسمشر غني هم د خپل کمپاین پر مهال ویلي و چې د سولې شورا ته به نوره اړتیا نه وي، که ارګ ته ننوت د سولې شورا اړوند پریکړه به یې په لومړیتوبونو کې وي، ولي دادی نږدې اته میاشتې تیرې شوي لا هم د سولې شورا په خپل حال پاتې ده.

د سولې شورا کې محوري رول ښاغلي معصوم ستانکزي درلود، هغه څوک چې صلاح الدین رباني هم وخت ناوخته شکایت درلود چې واک او صلاحیت او په ځانګړي ډول مالي حسابونه ګرده له ښاغلي ستانکزي سره دي، او د سولې شورا مشر تر ډیره له مالي چارو څخه ناخبره ساتل کيږي، دا خبرې هم وشوي چې په پېښور، کراچۍ، کویته او کابل کې ځینو کسانو ته په پټه د سولې شورا د غړیتوب حق ورکول کيږي چې دا هم د ښاغلي معصوم ستانکزي تر چتر لاندې صورت مومي.

معصوم ستانکزي د ولسمشر غني له لوري د دفاع وزیر ونومول شو، هغه وزیر چې له طالب او دولت مخالفو وسلوالو سره د جګړې پر مخ بیولو دنده به لري، هغه وزیر چې په هر ډګر کې به جګړه کوی، هغه وزیر چې خپلو عسکرو ته به د وژلو امر کوي.

عجیبه نا متجانس جوړښت زموږ د ټولنې، سیاستوالو او چارواکو دی، پرون یې د سولې نارې وهلي، له مخالفینو سره یې د سولې د هر ډول هڅو کوشش کاو، نن به د سولې پرځای ټوپک پر اوږه ږدي، سوله به نفي کوي، او د جنگ له لاري به خپل ځان مطرح کوي، جګړه به شدت پیداکوي او وژنې به ډیريږي.

د معصوم ستانکزي د دفاع وزارت ته نوماند کیدو ته په کتلو سره ښکاري چې ولسمشر غني د سولې له پاره رېښتوني ژمنتیا نه لري، هغه کس چې د سولې اړوند هر مجلس او د سولې اړوند ډیرې پټې خبرې او رازونه ورسره و، کلونه یې د سولې په شورا کې کار وکړ، نن یو ناڅاپه د سولې خلاف د جنگ وزیر ټاکل کيږي، ددې معنی به څه وي؟ ولي دغه د سولې استازي د جنگ لاره خپله کړه؟

څه ډول به اوس افغان ولس د ولسمشر غني د سولې پر ژمنو او د سولې شورا پر نورو غړو باور ولري چې دوی رېښتیا هم د سولې له پاره کار کوي، د ولس باور به پر حکومت نور هم زیانمن شي.

داسي هم نه ښکاري چې معصوم ستانکزی به د اردو ځواکونو ته ووايي چې نور جگړه کمه کړئ، نرمه يې کړئ او يا خو يې بس کړئ، موږ له وسلوالو مخالفينو سره د خبرو لاره خپله و، دا چې ولسمشر د افغان ځواکونو اعلى سرقومندان دى، هغه څو ځله د وسلوالو مخالفينو د ښه خپلو خبره کړي، او همدا نن يې بيا ځل هغه خبره د ۵۰ هيوادونو د استازو په لويه غونډه کې تازه کړه چې د جگړې ځواب به په جگړه سره ورکو، همداسې د کورنيو چارو وزير هم ورته څرگندونې کړي.

يوه بله خبره هم کيږي چې تر کومه به حقيقت ولري، ويل کيږي چې د گډ حکومت يو لوړ پوړى چارواکى جرمني ته تللى و، هلته يې له امريکايانو او انگريزانو سره د جرمنيانو په گډون گډه ناسته درلودله، د افغان حکومت د غه چارواکي ته ويل شوي و چې ځيني ولايتونه بايد طالبانو ته خوشي کړل شي، چې په هغه کې هلمند، ارزگان، فراه او نيمروز و.

دغه خبره چې کله د افغان اردو لوى درستيز شيرمحمد کریمي ته شوې وه، هغه يې له منلو څخه ډډه کړې وه، هغه ويلي و چې تر څو زه لوى درستيز يم، ددغه کار پړه به پر ما راتپل کيږي، او د اردو د مورال بايلل او ولايتونو له لاسه ورکولو پړه به زما پر غاړه وي.

طالبانو ته نږدې سرچينې وايي چې طالبان د امريکا او انگلستان د هيواد د تجزيې پر پلان په ۲۰۰۶ کال کې خبر او شکمن و، هغه وخت کې هم هڅه شوې وه چې طالبانو ته ځيني ولايتونه خوشي يا ورکول شي، مگر طالبانو د هيواد يو موټي پاتې کيدو له امله په هغه وخت کې په جنوب کې خپلې حملې کمې کړي.

په ۲۰۱۵ ز کال کې چې يوځل بيا هڅه وشوه په شمال کې د امريکايي گټو له پاره په بېلابېلو نومونو وسلوال راپېداشي، او د گډ حکومت په کمزوري جوړښت سره د هيواد تجزيې ته لاره پرانستل شي، طالبانو همدغو ټکو ته په پام سره د جگړې مخه شمال ته او په شمال کې يې خپلې حملې په داسې حال کې زياتې کړي چې هم مهال په جنوب کې هم د سختو جگړو راپورونه ورکول کيږي.

سياسي شنونکي د امريکا او انگلستان له دغسې طرحو څخه د هيواد د تجزيې ويره لري، انگلستان او امريکا غواړي چې په کرار کرار د هيواد تجزيې ته لاره هواره شي، ځکه خو يې گډ حکومت چې ولسمشر غني د پښتنو او اجرايوې رئيس د تاجکو استازيتوب وکړي، يو به د جنوب او بل به د شمال استازيتوب کوي، په راتلونکې کې به د هيواد په جنوب او شمال وېشلو ته زمينه برابره کړي.

معصوم ستانکزی چې پخوانى د جنگ ډيره تجربه نه لري، او په تيرو ۱۳ کلونو کې يې هم يواځې په ملکي برخه او په ځانگړي ډول د سولې اړوند پروسه کې کار کاو، دهمدې پلان د عملي کولو له پاره د دفاع وزير ټاکلى وي تر څو گډوډي زياته شي، ځکه زه باوري يم چې ستانکزي به د ملي اردو د جنرالانو د کنترول او پر هغوئ د اوامرو د تطبيق توان ونه لري، ځکه چې نه يې لوړې پوځي زده کړې ليدلي او نه هم د لوړې کچې پوځي تجربه لري.

ولي يو شى واضيچ ده چې ستانکزی داسې ځانگړتيا لري چې هيڅوک هم نه خفه کوي، او د ولسمشر او امنيت شورا هيڅ ډول غوښتنه او پرېکړې ته به نه ونه وايي بلکه په ورين تندې به يې د تطبيق کولو کوشش کوي.

د اهم يو سوال دى چې ولې ولسمشر د دفاع وزارت اړوند ۱۸۰ درجې تغيير کړى، لومړى يې د پوځ لوى درستيز باتجربه پوځي شيرمحمد کریمي نوماند کړ چې په ولسي جرگه کې ډيرى وکيلانو په ځانگړي ډول د خوست وکيلانو د شمال ټلوالې په هڅو دهغه له نوماندې سره مخالفت وکړ او رايه يې خپله نه کړه.

دوېم ځل يو سرسخت پخواني کمونسټ او باتجربه پوځي چې ممکن هغه د پوځ په برخه کې په جگړه کې لاسته راوړنې درلودلي وای، افضل لودين دفاع وزارت ته نوماند شو، مگر دهغه د پخواني سخت کمونسټي شاليد لرلو له

امله په کورډننه د پخوانیو مجاهدینو له سخت غبرگون سره مخ شو، لودین اړ شو له خپلې نوماندې څخه استعفی وکړي.

درېم ځل دومره لوی بدلون چې د سولې شورا د دارالانشاء مشر معصوم ستانکزی، هغه څوک چې پخوا یې ویل پر جگړه باور نه لري، هغه څوک چې په تیرو څو کلونو کې یې په وازه خوله د جگړې مخالفت کړی، او جگړه یې د حل لاره نه ده گڼلې، تر ډیره یې سرو کار له ډیپلوماتانو سره و، نن په لوی لاس جگړې ته ورټېل وهل کیږي، ددی معنی څه ده؟

هم مهاله د پاکستان له آی ایس آی سره د افغانستان د ملي امنیت تړون چې دواړه ادارې به د مخالفینو په خپلو کې له یو بل سره مرسته کوي، او مخالفین به د ډیورنډ لیکي دواړو لورو ته خپل کیږي.

د پخواني پاچا ظاهر شاه گروپ چې هر وخت یې نارې وهلې چې لویه جرگه د حل لاره ده، د افغانانو وژل باید ودرول شي، جگړه ختمه شي، په جگړې یې باور نه درلود، نن همهغه گروپ عملاً په جگړه کې ش کېدل دی، او مشري یې د ولسمشر غني پر غاړه ده.

د معصوم ستانکزي له نوماندې سره د جمعیت اسلامي د ځینو مشرانو د مخالفت سره سره، چې تور پرې لگوي چې د استاد برهان الدین رباني په مرگ کې یې لاس درلود، ولسمشر غني د هغه د دفاع وزارت ته نوماند کول نن د ۵۰ هیوادونو د استازو په لویه غونډه کې اعلان وکړ، او کوشش به وشي چې داخل ستانکزی د پارلمان څخه د تایید رایه هم خپله کړي، ځکه معصوم ستانکزی د امریکا او بریتانیا او ډیری لویدیځو سفارتونو سره ډیرې نږدې او پټې اړیکې لري.

بنسکاري چې لاهم د سولې له پاره رېښتوني ژمنتیا نشته، او گډ حکومت د امریکا او انګلیستان تگلارې پر مخ وړي، جگړه به دوام کوي، دلته به په یو او بل نوم نورې وسلوالي ډلې هم د امنیت د خرابوالي په موخه د حکومت له خوا په لوی لاس ایجاد کیږي، امریکا به له روسي سره خپله ترېکنې پالي، د چین د تهدید له پاره به خوبونه ویني، له روسانو څخه به په اوکراین کې د امریکا او ناټو د ناکامي غچ اخستلو تمه لري.

د سولې استازیه، د جنگ هوډ دي تاسي ته مبارک وي، کله چې په سوله کې بریالی نه شوي، باور ولره چې په جگړه کې به هېڅکله بریالی نه شي.

یادداشت:

به همان سانی که به اصطلاح حزب دموکراتیک خلق در کلیت آن نه یک حزب بود و نه هم صاحب کدام ایدئولوژی خاصی، بلکه باندی بود مرکب از عده ای میهنفروش و نوکر روس، «افضل لودین» هم به مثابه یکی از اعضای آن باند میهنفروش، نه تنها کمونیست نبود، بلکه به مانند سایر همقطاران و همترانانش، قاتل بیرحمی بود که دستانش به خون ده ها و صد ها کمونیست واقعی کشور، رنگین می باشد

اداره پورتال AA-AA